



IL-QORTI
EWROPEA
TAL-AWDITURI

Rapport dwar il-kontijiet annwali tal-Aġenzija Ewropea għas-Sigurtà Marittima (EMSA) għas-sena finanzjarja 2019


flimkien mar-risposta tal-Aġenzija

Introduzzjoni

01 L-Aġenzija Ewropea għas-Sigurtà Marittima (minn hawn 'il quddiem "l-Aġenzija", jew "l-EMSA"), li tinsab f'Lisbona, twaqqfet bir-Regolament (KE) Nru 1406/2002 tal-Parlament Ewropew u tal-Kunsill¹. Il-kompiti tal-Aġenzija huma li tiżgura livell għoli ta' sigurtà marittima, li tipprevieni tniġġis mill-vapuri, li tipprovdi assistenza teknika lill-Kummissjoni u lill-Istati Membri, u li timmonitorja l-implimentazzjoni tal-leġiżlazzjoni tal-Unjoni, kif ukoll li tevalwa l-effettività tagħha.

02 Il-**Graff 1** tipprezenta ċ-ċifri ewlenin għall-Aġenzija².

Graff 1: Iċ-ċifri ewlenin għall-Aġenzija



* Iċ-ċifri tal-baġit huma bbażati fuq l-ammont totali tal-appropriazzjonijiet ta' pagament disponibbli matul is-sena finanzjarja.

** "Il-persunal" jinkludi uffiċjali, aġenti temporanji u persunal kuntrattwali tal-UE, kif ukoll esperti nazzjonali sekondari, iżda jeskludi ħaddiema *interim* u konsulenti.

Sors: il-Kontijiet annwali konsolidati tal-Unjoni Ewropea għas-sena finanzjarja 2018, u l-Kontijiet annwali konsolidati proviżorji tal-Unjoni Ewropea għas-sena finanzjarja 2019; iċ-ċifri tal-persunal ipprovduti mill-Aġenzija.

Informazzjoni li tappoġġa d-dikjarazzjoni ta' assigurazzjoni

03 L-approċċ tal-awditjar meħud mill-Qorti jinkludi proċeduri analitiċi tal-awditjar, ittestjar dirett tat-tranzazzjonijiet u valutazzjoni tal-kontrolli ewlenin tas-sistemi ta' superviżjoni u kontroll tal-Aġenzija. Dan huwa ssupplimentat b'evidenza pprovduta mix-xoġhol ta' awdituri oħrajn u analiżi tal-informazzjoni li l-manigment tal-Aġenzija jkun ipprovdva.

¹ ĠU L 208, 5.8.2002, p. 1.

² Aktar informazzjoni dwar il-kompetenzi u l-attivitajiet tal-Aġenzija hija disponibbli fuq is-sit web tagħha: www.emsa.europa.eu.

Id-dikjarazzjoni ta' assigurazzjoni pprovduta mill-Qorti lill-Parlament Ewropew u lill-Kunsill – Rapport tal-awditur indipendenti

Opinjoni

04 Aħna awditjajna:

- (a) il-kontijiet tal-Aġenzija li jinkludu r-rapporti finanzjarji³ u r-rapporti dwar l-implimentazzjoni tal-baġit⁴ għas-sena finanzjarja li ntemmet fil-31 ta' Diċembru 2019, u
- (b) il-legalità u r-regolarità tat-tranzazzjonijiet li fuqhom huma bbażati dawk il-kontijiet,

kif meħtieġ mill-Artikolu 287 tat-Trattat dwar il-Funzjonament tal-Unjoni Ewropea (TFUE).

Affidabbiltà tal-kontijiet

Opinjoni dwar l-affidabbiltà tal-kontijiet

05 Fl-opinjoni tagħna, il-kontijiet tal-Aġenzija għas-sena li ntemmet fil-31 ta' Diċembru 2019 jipprezentaw b'mod ġust, fl-aspetti materjali kollha, il-pożizzjoni finanzjarja tal-Aġenzija fil-31 ta' Diċembru 2019, ir-riżultati tal-operazzjonijiet tagħha, il-flussi tal-flus tagħha, u l-bidliet fl-assi netti għas-sena li ntemmet dakinhar, skont ir-Regolament Finanzjarju tagħha u r-regoli kontabilistiċi adottati mill-uffiċjal tal-kontabbiltà tal-Kummissjoni. Dawn huma bbażati fuq standards tal-kontabbiltà għas-settur pubbliku li huma aċċettati internazzjonalment.

³ Ir-rapporti finanzjarji jinkludu l-karta tal-bilanċ, ir-rapport tal-prestazzjoni finanzjarja, ir-rapport tal-flussi tal-flus, ir-rapport tal-bidliet fl-assi netti u sommarju tal-politiki kontabilistiċi sinifikanti u noti oħra ta' spjegazzjoni.

⁴ Ir-rapporti dwar l-implimentazzjoni tal-baġit jinkludu r-rapporti li jaggregaw l-operazzjonijiet baġitarji kollha u n-noti ta' spjegazzjoni.

Legalità u regolarità tat-tranzazzjonijiet li fuqhom huma bbażati l-kontijiet

Dħul

Opinjoni dwar il-legalità u r-regolarità tad-dħul li fuqu huma bbażati l-kontijiet

06 Fl-opinjoni tagħna, id-dħul li fuqu huma bbażati l-kontijiet għas-sena li ntemmet fil-31 ta' Diċembru 2019 huwa legali u regolari fl-aspetti materjali kollha.

Pagamenti

Opinjoni dwar il-legalità u r-regolarità tal-pagamenti li fuqhom huma bbażati l-kontijiet

07 Fl-opinjoni tagħna, il-pagamenti li fuqhom huma bbażati l-kontijiet għas-sena li ntemmet fil-31 ta' Diċembru 2019 huma legali u regolari fl-aspetti materjali kollha.

Baži għal opinjonijiet

08 Aħna wettaqna l-awditu tagħna skont l-Istandards Internazzjonali tal-Awditjar (ISAs) u l-Kodiċijiet tal-Etika tal-IFAC, u l-Istandards Internazzjonali tal-Istituzzjonijiet Supremi tal-Awditjar (ISSAIs) tal-INTOSAI. Ir-responsabbiltajiet tagħna skont dawn l-istandards jingħataw f'aktar dettall fit-taqsimha "Responsabbiltajiet tal-awditur" fir-rapport tagħna. F'konformità mal-Kodiċi ta' Etika għall-Kontabilisti Professionali maħruġ mill-Bord tal-Istandards Internazzjonali tal-Etika għall-Kontabilisti (il-Kodiċi tal-IESBA) u mar-rekwiżiti etici li huma rilevanti għall-awditu tagħna, aħna indipendenti u wettaqna r-responsabbiltajiet etici l-oħra tagħna skont dawn ir-rekwiżiti u l-Kodiċi tal-IESBA. Aħna nemmnu li l-evidenza għall-awditjar li ksbna hija suffiċjenti u xierqa biex tipprovdi baži għall-opinjoni tagħna.

Responsabbiltajiet tal-manigment u ta' dawk inkarigati mill-governanza

09 Skont l-Artikoli 310 sa 325 tat-TFUE u r-Regolament Finanzjarju tal-Aġenzija, il-manigment tal-Aġenzija huwa responsabbli mit-tnejn u l-preżentazzjoni tal-kontijiet tal-Aġenzija abbażi ta' standards tal-kontabbiltà għas-settur pubbliku li

huma aċċettati internazzjonalment, u mil-legalità u r-regolarità tat-tranzazzjonijiet li fuqhom huma bbażati. Din ir-responsabbiltà tinkludi t-tfassil, l-implimentazzjoni u ż-żamma ta' kontrolli interni rilevanti għat-tnejjija u l-prezentazzjoni ta' rapporti finanzjarji li jkunu ħielsa minn kwalunkwe dikjarazzjoni skorretta materjali, sew jekk minħabba frodi u sew jekk minħabba xi żball. Il-manigment tal-Aġenzija huwa responsabbli wkoll milli jiżgura li l-attivitajiet, it-tranzazzjonijiet finanzjarji u l-informazzjoni riflessi fir-rapporti finanzjarji jkunu jikkonformaw mar-rekwiżiti uffiċjali li jirregolaw dawk ir-rapporti. Il-manigment tal-Aġenzija jerfa' r-responsabbiltà aħħarija għal-legalità u r-regolarità tat-tranzazzjonijiet li fuqhom huma bbażati l-kontijiet tal-Aġenzija.

10 Fit-tnejjija tal-kontijiet, il-manigment tal-Aġenzija huwa responsabbli milli jivvaluta l-kapaċità tal-Aġenzija li tkompli bħala negozju avvjat. Huwa jrid jiddivulga, kif applikabbli, kull kwistjoni li tolqot l-istatus tal-aġenzija bħala negozju avvjat, u juża l-baži kontabilistika ta' negozju avvjat, dment li ma jkunx biħsiebu jillikwida l-entità jew itemm l-operazzjonijiet, jew inkella ma jkollu l-ebda alternattiva realistika ħlief li jagħmel dan.

11 Dawk inkarigati mill-governanza huma responsabbli mis-sorveljanza tal-proċess ta' rappurtar finanzjarju tal-Aġenzija.

Ir-responsabbiltajiet tal-awditur għall-awditjar tal-kontijiet u tat-tranzazzjonijiet ta' baži

12 L-objettivi tagħna huma li niksbu aċċertament raġonevoli dwar jekk il-kontijiet tal-Aġenzija jkunux ħielsa minn kwalunkwe dikjarazzjoni skorretta materjali u dwar jekk it-tranzazzjonijiet li fuqhom huma bbażati jkunux legali u regolari u li, fuq il-baži tal-awditu tagħna, nipprovdu lill-Parlament Ewropew u lill-Kunsill jew lil awtoritajiet ta' kwittanza rispettivi oħra b'dikjarazzjonijiet ta' assigurazzjoni dwar l-affidabbiltà tal-kontijiet tal-Aġenzija u dwar il-legalità u r-regolarità tat-tranzazzjonijiet li fuqhom huma bbażati. Aċċertament raġonevoli huwa aċċertament ta' livell għoli, iżda mhuwiex garanzija li awditu dejjem se jaqbad dikjarazzjoni skorretta materjali jew nuqqas ta' konformità meta dawn ikunu jeżistu. Dawn jistgħu jiġu kkaġunati minn frodi jew minn xi żball u jitqiesu materjali jekk, individwalment jew flimkien, jistgħu jkunu mistennija, b'mod raġonevoli, li jinfluwenzaw id-deċiżjonijiet ekonomiċi li l-utenti jieħdu fuq il-baži ta' dawn il-kontijiet.

13 Għad-dħul, aħna nivverifikaw is-sussidji li jiġu riċevuti mingħand il-Kummissjoni jew mingħand il-pajjiżi li jikkooperaw mal-Aġenzija u nivvalutaw il-proċeduri tal-Aġenzija għall-ġbir ta' tariffi u ta' introjtu ieħor, jekk ikun il-każ.

14 Għall-infiq, aħna neżaminaw it-tranzazzjonijiet ta' pagament meta l-infiq ikun ġie mgarrab, irreġistrat u aċċettat. Dan l-eżaminar ikopri l-kategoriji kollha ta' pagamenti (inklużi dawk li jkunu saru għax-xiri ta' assi) minbarra pagamenti bil-quddiem fil-punt meta jsiru. Il-pagamenti bil-quddiem jiġu eżaminati meta r-riċevitur tal-fondi jipprovi ġustifikazzjoni għall-użu xieraq tagħhom u l-Aġenzija taċċetta l-ġustifikazzjoni billi tapprova l-pagament bil-quddiem, sew jekk fl-istess sena u sew jekk aktar tard.

15 F'konformità mal-ISAs u l-ISSAIs, aħna neżerċitaw il-ġudizzju professjonali tagħna u nmantnu xettiċiżmu professjonali tul l-awditu. Barra minn hekk, aħna:

- Nidentifikaw u nivvalutaw ir-riskji ta' dikjarazzjoni skorretta materjali tal-kontijiet u ta' nuqqas ta' konformità materjali mit-tranzazzjonijiet ta' bażi mar-rekwiziti tal-qafas legali tal-Unjoni Ewropea, sew jekk minħabba frodi u sew jekk minħabba xi żball, infasslu u nwettqu proċeduri tal-awditjar li jirrispondu għal dawk ir-riskji, u niksbu evidenza għall-awditjar li tkun suffiċjenti u adegwata biex ttipprovi bażi għall-opinjoni tagħna. Ir-riskju li ma jinqabdux jew dikjarazzjoni skorretta materjali jew inkella nuqqas ta' konformità b'riżultat ta' frodi huwa oġġettivament mir-riskju li dawn ma jinqabdux meta jkunu b'riżultat ta' żball, billi frodi tista' tinvolvi kollużjoni, falsifikazzjoni, ommissjonijiet intenzjonali, rappreżentazzjonijiet żbaljati, jew każijiet fejn jinqabżu l-kontrolli interni.
- Niksbu fehim tal-kontrolli interni rilevanti għall-awditu sabiex infasslu proċeduri tal-awditjar li jkunu xierqa fiċ-ċirkustanzi, iżda mhux bl-iskop li nagħtu opinjoni dwar l-effettività tal-kontrolli interni.
- Nevalwaw l-adegwatezza tal-politiki kontabilistiċi użati, ir-raġonevolezza tal-istimi kontabilistiċi u d-divulgazzjonijiet relatati li jsiru mill-manigment.
- Nilhqu konkluzjoni dwar l-adegwatezza tal-użu mill-manigment tal-bażi kontabilistika ta' negozju avvjat u, abbażi tal-evidenza għall-awditjar miksuba, jekk tkunx teżisti incertezza materjali relatata ma' avvenimenti jew kundizzjonijiet li jistgħu jixhtu dubju sinifikanti fuq il-kapaċità tal-Aġenzija li tkompli bħala negozju avvjat. Jekk aħna nikkonkludu li tkun teżisti incertezza materjali, aħna meħtieġa niġbdu l-attenzjoni, fir-rapport tal-awditur tagħna, għad-divulgazzjonijiet relatati fil-kontijiet jew, jekk dawn id-divulgazzjonijiet ma jkunux adegwati, nimmodifikaw l-opinjoni tagħna. Il-konkluzjonijiet tagħna huma bbażati fuq l-evidenza għall-awditjar miksuba sad-data tar-rapport tal-awditur tagħna. Madankollu, avvenimenti jew kundizzjonijiet futuri jistgħu jwasslu biex entità ma tkompli bħala negozju avvjat.
- Nevalwaw il-preżentazzjoni, l-istruttura u l-kontenut ġenerali tal-kontijiet, inklużi d-divulgazzjonijiet, u jekk il-kontijiet jirrappreżentawx it-tranzazzjonijiet u l-avvenimenti ta' bażi b'mod li tinkiseb preżentazzjoni ġusta.

- Nixsbu evidenza adegwata u suffiċjenti għall-awditjar dwar l-informazzjoni finanzjarja tal-Aġenzija biex nesprimu opinjoni dwar il-kontijiet u t-tranzazzjonijiet li fuqhom huma bbażati. Aħna responsabbli mit-tmexxija, is-supervizjoni u l-prestazzjoni tal-awditu. Nibqgħu unikament responsabbli mill-opinjoni tal-awditjar li nagħtu.
- Qisna x-xogħol tal-awditjar li l-awditur indipendenti estern wettaq fuq il-kontijiet tal-Aġenzija kif stipulat fl-Artikolu 70(6) tar-Regolament Finanzjarju tal-UE, fejn dan kien applikabbli.

Aħna nikkomunikaw mal-manigment rigward, fost oħrajn, l-ambitu u t-twaqqit ippjanati tal-awditu u dwar sejbiet sinifikanti tal-awditjar, inklużi defiċjenzi sinifikanti fil-kontrolli interni li aħna nidentifikaw matul l-awditu tagħna. Mill-kwistjonijiet li dwarhom inkunu kkomunikajna mal-Aġenzija, aħna niddeterminaw dawk li kienu tal-akbar sinifikat fl-awditjar tal-kontijiet tal-perjodu attwali, u li għalhekk huma l-kwistjonijiet ewlenin tal-awditjar. Aħna niddeskrivu dawn il-kwistjonijiet fir-rapport tal-awditur tagħna, dment li l-ligi jew ir-regolament ma jkunux jipprekludu d-divulgazzjoni pubblika dwar il-kwistjoni jew meta, f'ċirkustanzi rari ħafna, aħna niddeterminaw li kwistjoni ma għandhiex tiġi kkomunikata fir-rapport tagħna minħabba li l-konsegwenzi avversi jekk dan isir ikunu mistennija, b'mod raġonevoli, li jkunu akbar mill-benefiċċji ta' din il-komunikazzjoni għall-interess pubbliku.

16 L-osservazzjonijiet li ġejjin ma jixtux dubju fuq l-opinjoni tal-Qorti.

Osservazzjonijiet dwar il-legalità u r-regolarità tat-tranzazzjonijiet

17 Għal proċedura partikolari ta' reklutaġġ, il-bord tal-għażla organizza test addizzjonali bil-miktub, li ma kienx issemma fl-avviż ta' post vakanti. Skont ir-regoli tal-Aġenzija għall-implimentazzjoni tar-Regolamenti tal-Persunal, it-tip ta' testijiet li jintużaw fi proċedura ta' reklutaġġ irid ikun speċifikat fl-avviż ta' post vakanti. Barra minn hekk, il-bord ta' qabel l-għażla għal din il-proċedura ma kienx ħa deċiżjoni dwar il-marki minimi meħtieġa għall-kandidati biex jgħaddu għall-istadju sussegwenti tal-proċedura ta' reklutaġġ qabel ma evalwa l-applikazzjonijiet. Dan idgħajjef il-prinċipju tat-trasparenza u r-rekwizit li jinżamm rendikont adegwat tal-entrati.

18 Ġestjoni xierqa ta' kunflitti potenzjali ta' interess hija importanti biex tiżgura li l-proċeduri ta' reklutaġġ huma ġusti. Il-membri ta' bordijiet tal-għażla għal proċeduri ta' reklutaġġ fl-Aġenzija jiffirmaw dikjarazzjoni fir-rigward tal-fatt li mhumiex milquta minn xi kunflitt ta' interess. Din id-dikjarazzjoni, huma jagħmluha fil-bidu nett tal-proċedura, qabel il-pubblikazzjoni tal-avviżi ta' postijiet vakanti u qabel ma l-kandidati jkunu

magħrufa. Skont id-dikjarazzjoni, jekk matul il-proċess tal-għażla l-membri tal-bord jiskopru li jkun tqajjem kunflitt ta' interess, huma jridu jiddikjaraw dan minnufih u jirriżenjaw mill-panel tal-għażla. Minbarra kunflitti ta' interess ta' dan it-tip li jkunu ġew ikkonfermati, ir-Regolamenti tal-Persunal jirrikjedu wkoll li l-membri tal-bord tal-għażla jiddikjaraw kwalunkwe interess personali, li potenzjalment ikun ixekkel l-indipendenza tagħhom fir-rigward ta' kwalunkwe kandidat partikolari. Aħna sibna li din ir-regola mhux dejjem kienet ġiet osservata. Fi proċedura tal-għażla partikolari li awditjajna, il-kandidat li ġie offrut kuntratt kien diġà qed jaħdem fid-dipartiment li kien immexxi mill-President tal-Bord tal-Għażla fiż-żmien meta nbdiet il-proċedura tal-għażla. Minkejja dan, l-ebda wieħed mill-membri tal-bord ma kien iddikjara xi kunflitt potenzjali ta' interess. Hija l-awtorità tal-ħatra li għandha r-responsabbiltà għat-teħid ta' deċiżjoni dwar jekk kunflitti potenzjali ta' interess bħal dawn jistgħux fil-fatt ixekklju l-indipendenza tal-membri tal-bord tal-għażla. Madankollu, jekk dikjarazzjonijiet fir-rigward ta' dan il-fatt isiru għad-diskreżżjoni assoluta tal-membri tal-bord, hemm riskju li xi kunflitti ta' interess jibqgħu ma jinqabdux.

19 L-EMSA għandha kuntratt qafas ma' aġenzija li ssib xogħol temporanju għall-ħaddiema biex din tipprovi ħaddiema temporanji minn aġenzija tax-xogħol (jew ħaddiema *interim*). Fl-2019, l-Aġenzija użat 5 ħaddiema *interim* minn dawn, minbarra l-268 membru tal-persunal tagħha stess (fil-31 ta' Diċembru 2019), u ħallset EUR 96 574 għas-servizzi tagħhom. Għal kuntratti ta' ħaddiema *interim*, japplika qafas legali speċifiku. Dan jimponi diversi obbligi fuq aġenziji li jsibu xogħol temporanju għall-ħaddiema, u fuq il-korpi fejn l-istess aġenziji jitqassmu. Id-Direttiva 2008/104/KE tal-Parlament Ewropew u tal-Kunsill⁵ tirrikjedi li ħaddiema temporanji minn aġenzija tax-xogħol irid ikollhom kundizzjonijiet bażiċi ta' impjeg li jkunu daqs, jew aħjar minn, dawk li jkunu japplikaw kieku l-istess ħaddiema kienu impjegati direttament biex iwettqu l-istess xogħol. Aħna sibna li r-remunerazzjoni ta' ħaddiema *interim* fl-Aġenzija kienet aktar baxxa mir-remunerazzjoni l-aktar baxxa possibbli li tkun trid tingħata lil aġent kuntrattwali li l-Aġenzija tkun impjegat direttament biex iwettaq l-istess komputu. Madankollu, peress li kawża li tkun pendenti quddiem il-Qorti tal-Ġustizzja tmiss ma' dawn il-kwistjonijiet, u peress li d-deċiżjoni, meta tasal, jista' jkollha impatt fuq il-pożizzjoni tal-Qorti rigward il-fatt li l-Aġenzija tqabba ħaddiema *interim*, aħna se noqogħdu lura milli nagħmlu osservazzjonijiet dwar ir-regolarità tal-approċċ tal-Aġenzija rigward din il-kwistjoni, inklużi segwiti għall-osservazzjonijiet mis-snin preċedenti, qabel ma tkun inħarġet id-deċiżjoni.

20 Ir-Regolament Finanzjarju jiddikjara li l-korpi tal-UE jridu jagħmlu pagamenti fi ħdan l-iskedi ta' żmien mogħtija. Fl-2019, l-Aġenzija naqset ħafna drabi milli tagħmel

⁵ ĠU L 327, 5.12.2008, p. 9.

dan. Aħna sibna li hija kienet għamlet pagamenti tardivi fi 18 % tal-każijiet. Osservajna livelli simili jew saħansitra ogħla ta' dewmien fl-2018, fl-2017 u fl-2016. Għas-snin kollha msemmija, il-biċċa l-kbira mill-pagamenti tardivi jirrigwardaw ir-rimborż ta' spejjeż tal-ivvjaġġar għall-parteciċipanti fis-sessjonijiet ta' ħidma, minkejja xi sforzi li jkunu saru biex jitnaqqas dan ix-xogħol b'lura. Din id-dgħufija rikorrenti tesponi lill-Aġenzija għal riskju finanzjarju u reputazzjonali.

Segwitu għall-osservazzjonijiet mis-snin preċedenti

21 Harsa ġenerali lejn l-azzjoni li ttieħdet b'rispons għall-osservazzjonijiet tal-Qorti mis-snin preċedenti tingħata fl-**Anness**.

Dan ir-Rapport ġie adottat mill-Awla IV, immexxija mis-Sur Alex Brenninkmeijer, Membru tal-Qorti tal-Awdituri, fil-Lussemburgu fit-22 ta' Settembru 2020.

Għall-Qorti tal-Awdituri



Klaus-Heiner Lehne

Il-President

Anness – Segwitu għall-osservazzjonijiet mis-snin preċedenti

Sena	Osservazzjonijiet tal-Qorti	Azzjoni li ttiehdet b'rispons għall-osservazzjonijiet tal-Qorti (Ikkompletata / Għadha għaddejja / Pendenti/ M/A)
2017	Il-kuntrattur qafas għas-servizzi intermedjarji huwa intitolat li japplika żidiet ta' minn 2 % sa 9 % fuq il-prezzijiet tal-fornituri. FI-2017, il-pagamenti totali li saru lill-kuntrattur qafas ammontaw għal EUR 1,7 miljun. L-Aġenzija ma vverifikatx sistematikament il-prezzijiet u ż-żidiet iddebitati mal-kwotazzjonijiet u mal-fatturi li nħargu mill-fornituri lill-kuntrattur qafas.	Ikkompletata
2017	L-Aġenzija tippubblika avvizi ta' postijiet vakanti fuq is-sit web proprju tagħha u fuq il-midja soċjali, iżda mhux fuq is-sit web tal-Uffiċċju Ewropew għas-Selezzjoni tal-Persunal (EPSO).	Ikkompletata
2018	Il-kontrolli <i>ex ante</i> li twettqu mill-EMSA fuq il-kuntratti qafas tal-IT ma kinux effettivi. Jenħtieg li l-Aġenzija tadatta l-kontrolli <i>ex ante</i> tagħha fuq il-pagamenti li jsiru taħt dawn il-kuntratti u tiżgura li jkun hemm proċedura kompetittiva għall-akkwisti kollha.	Ikkompletata

Risposta tal-Aġenzija

17. L-EMSA se tiżgura li l-avvizi futuri ta' postijiet battala kollha jkunu aktar espliciti fir-rigward tat-tip ta' testijiet u li l-marki meħtieġa għall-kandidati biex jagħmlu progress għall-istadju li jmiss jiġu deċiżi minn qabel.

18. L-EMSA tirrikonoxxi b'mod sħiħ li l-ġestjoni xierqa ta' kunflitti ta' interess potenzjali hija importanti biex jiġi żgurat li l-proċeduri ta' rekrutazzjoni ikunu ġusti u trasparenti. Wara r-rimarki tal-Qorti, l-EMSA rrieżaminat il-proċedura u l-linji gwida tagħha relatati mal-identifikazzjoni u l-ġestjoni tal-kunflitti ta' interessi tal-membri tal-Kumitat tal-Għażla. Il-proċedura l-ġdida hija implimentata sa minn kmieni fl-2020.

Il-proċedura infurzata tiżgura rappurtar u ġestjoni xierqa ta' kunflitti ta' interess potenzjali bil-għan li jiġi żgurat proċess ta' rekrutazzjoni ġust u trasparenti.

19. L-EMSA hija kompletament konxja li l-implimentazzjoni tad-Direttiva 2008/104/KE tinvolvi ħafna sfidi u incertezzi legali. Eżempji jinkludu n-natura partikolari tal-kompiti eżercitati mill-ħaddiema interim, ta' spiss mhux komparabbli mal-impjegji eżistenti fl-Aġenzija jew il-kategorizzazzjoni tar-Regolamenti tal-Persunal/CEOS bħala "strument ta' regolamentazzjoni tax-xogħol kollettiv", u dan tal-aħħar huwa strument tax-xogħol Portugiż konkret li jirriżulta min-negozjati bejn, fost l-oħrajn, l-awtoritajiet Governattivi rilevanti u l-Unions tal-ħaddiema rilevanti. B'rikonoxximent għat-tħassib tal-Qorti, fl-2019, l-EMSA temmet il-kuntratt imsemmi hawn fuq. F'Diċembru 2019 tnediet proċedura ta' akkwist ġdida wara konsultazzjoni ma' espert fil-liġi tax-xogħol Portugiża. Il-kuntratt il-ġdid ġie ffirmat f'Mejju 2020.

20. L-Aġenzija tirrikonoxxi li matul is-sena l-għadd ta' ħlasijiet li saru tard, żdied bi ftit. Minkejja li solviet ix-xogħol b'lura tal-2018, grazzi għall-isforzi tal-persunal tagħna kkonċernat, id-dewmien għall-2019 huwa prinċipalment minħabba r-raġunijiet li ġejjin:

- Temporanjament inqas persunal disponibbli għall-ipproċessar tar-rimborzi minħabba xi riassenjazzjonijiet interni u proġetti addizzjonali.

- Żieda eċċezzjonali ta' sessjonijiet ta' ħidma matul l-ewwel u t-tielet trimestri tas-sena. L-għadd ta' avvenimenti tul dawn l-aħħar tliet xhur, normalment diġà perjodu mimli ħafna għall-persunal finanzjarju, kien ukoll ogħla min-normal.

Ittiegħdu miżuri biex tiġi evitata sitwazzjoni simili matul din is-sena. Ta' min jinnota li fir-rigward tal-fatturi maħruġa mill-kuntratturi tal-EMSA, is-sitwazzjoni hija taħt kontroll.

DRITTIJIET TAL-AWTUR

© L-Unjoni Ewropea, 2020.

Il-politika tal-Qorti Ewropea tal-Awdituri (QEA) dwar l-użu mill-ġdid hija implimentata bid-[Deċiżjoni Nru 6-2019 tal-Qorti Ewropea tal-Awdituri](#) dwar il-politika tad-*data* miftuħa u l-użu mill-ġdid ta' dokumenti.

Sakemm ma jkunx indikat mod ieħor (eż. f'avviżi individwali dwar id-drittijiet tal-awtur), il-kontenut tad-dokumenti tal-QEA, li huwa proprjetà tal-UE, huwa liċenzjat taħt il-[liċenzja Creative Commons Attribution 4.0 International \(CC BY 4.0\)](#). Dan ifisser li l-użu mill-ġdid huwa awtorizzat, dment li l-awturi jingħataw kreditu xieraq u li l-bidliet jiġu indikati. Il-persuni li jużaw mill-ġdid dan il-kontenut ma jistgħux ibiddlu s-sinifikat jew il-messaġġ oriġinali tad-dokumenti. Il-QEA ma għandhiex tkun responsabbli għal kwalunkwe konsegwenza relatata mal-użu mill-ġdid.

Inti meħtieġ tikseb drittijiet addizzjonali ċari jekk kontenut speċifiku juri individwi privati identifikabbli, pereżempju f'ritratti li jkun fihom il-membri tal-persunal tal-QEA, jew jekk ikun jinkludi xogħlijiet ta' parti terza. Fejn ikun inkiseb permess, tali permess għandu jikkancella l-permess ġenerali msemmi hawn fuq u għandu jindika b'mod ċar kwalunkwe restrizzjoni dwar l-użu.

Biex tuża jew tirriproduci kontenut li ma jkunx proprjetà tal-UE, inti jista' jkun li jkollok titlob il-permess direttament mingħand id-detenturi tad-drittijiet tal-awtur.

Software jew dokumenti li jkunu koperti mid-drittijiet ta' proprjetà industrijali, bħal privattivi, trademarks, disinni rreġistrati, logos u ismijiet, huma esklużi mill-politika tal-QEA dwar l-użu mill-ġdid u inti ma għandekx il-liċenzja biex tużahom.

Il-familja ta' Siti Web istituzzjonali tal-Unjoni Ewropea, fi ħdan id-dominju europa.eu, tipprovdi links għal siti ta' partijiet terzi. Peress li dawn ma jaqgħux taħt il-kontroll tal-QEA, inti mhegġeġ biex teżamina l-politiki tagħhom dwar il-privatezza u dwar id-drittijiet tal-awtur.

Użu tal-logo tal-Qorti Ewropea tal-Awdituri

Ma jistax isir użu mil-logo tal-Qorti Ewropea tal-Awdituri mingħajr ma jinkiseb il-kunsens tagħha minn qabel.